



Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

28 ta' Ottubru 2020*

“Rinviju għal deċiżjoni preliminari – Direttiva 1999/62/KE – Direttiva 2006/38/KE – Hlas li jrid isir minn vetturi ta' merkanzija tqila għall-użu ta' ċerti infrastruttura – Artikolu 7(9) – Artikolu 7a(1) u (2) – Tariffi tat-triq – Principju ta' rkupru tal-ispejjeż ta' infrastruttura – Spejjeż ta' infrastruttura – Spejjeż ta' operat – Spejjeż relatati mal-pulizija tat-traffiku – Qbiż tal-ispejjeż – Effett dirett – Ġustifikazzjoni *a posteriori* ta' rata tat-tariffi tat-triq eċċessiva – Limitazzjoni tal-effetti tas-sentenza *ratione temporis*”

Fil-Kawża C-321/19,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Oberverwaltungsgericht für das Land Nordrhein-Westfalen (il-Qorti Amministrattiva Superjuri tal-Land ta' Nordrhein-Westfalen, il-Ġermanja), permezz ta' deċiżjoni tat-28 ta' Marzu 2019, li waslet fil-Qorti tal-Ġustizzja fit-18 ta' April 2019, fil-proċedura

BY,

CZ

vs

Ir-Repubblika Federali tal-Ġermanja,

IL-QORTI TAL-ĠUSTIZZJA (L-Ewwel Awla),

komposta minn J.-C. Bonichot, President tal-Awla, R. Silva de Lapuerta (Relatur), Viċi President tal-Qorti tal-Ġustizzja, C. Toader, M. Safjan u N. Jääskinen, Imħallfin,

Avukat Ġenerali: H. Saugmandsgaard Øe,

Reġistratur: M. Krausenböck, Amministratur,

wara li rat il-proċedura bil-miktub u wara s-seduta tal-4 ta' Marzu 2020,

wara li kkunsidrat l-osservazzjonijiet ippreżentati:

- għal CZ u BY, minn M. Pfnür u A. Winczura, Rechtsanwölte,
- għall-Bundesrepublik Deutschland, minn J. Hilf, F. Montag u M. Schleifenbaum, Rechtsanwölte,
- għall-Gvern Ġermaniż, minn D. Klebs u J. Möller, bhala agenti,

* Lingwa tal-kawża: il-Ġermaniż.

– għall-Kummissjoni Ewropea, minn W. Mölls u N. Yerrell, bħala aġenti,
wara li semgħet il-konklużjonijiet tal-Avukat Ġenerali, ippreżentati fis-seduta tat-18 ta' Ġunju 2020,
tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 7(9) u tal-Artikolu 7a(1) u (2) tad-Direttiva 1999/62/KE tal-Parlament Ewropew u tal-Kunsill tas-17 ta' Ġunju 1999 dwar il-ħlas li jrid isir minn vetturi ta' merkanzija tqila għall-użu ta' ċerti infrastrutturi (ĠU Edizzjoni Speċjali bil-Malti, Kapitolu 7, Vol. 4, p. 372), kif emendata bid-Direttiva 2006/38/KE tal-Parlament Ewropew u tal-Kunsill tas-17 ta' Mejju 2006 (ĠU 2006, L 157, p. 8) (iktar 'il quddiem id-“Direttiva 1999/62 emendata”).
- 2 Din it-talba tressqet fil-kuntest ta' tilwima bejn, minn naħa, BY u CZ u, min-naħa l-oħra, il-Bundesrepublik Deutschland (ir-Repubblika Federali tal-Ġermanja), dwar it-talba tagħhom għal rimbors ta' somom imħallsa bħala tariffi tat-triq għall-użu tal-awtostradi federali Ġermaniżi.

Il-kuntest ġuridiku

Id-dritt tal-Unjoni

- 3 L-Artikolu 2 tad-Direttiva 1999/62 emendata jistipula:

“Għall-iskopijiet ta' din id-Direttiva:

- (a) ‘sistema tat-toroq trans-Ewropea’ tfisser is-sistema tat-toroq imfissra fit-Taqsima 2 ta' l-Anness I għad-Deciżjoni Nru 1692/96/KE tal-Parlament Ewropew u tal-Kunsill tat-23 ta' Lulju 1996 dwar linji gwida Komunitarji għall-iżvilupp ta' sistema tat-toroq trans-Ewropea [(ĠU Edizzjoni Speċjali bil-Malti, Kapitolu 7, Vol. 2, p. 364) – deċiżjoni emendata fl-aħħar lok bir-Regolament tal-Kunsill Nru 1791/2006 tal-20 ta' Novembru 2006 (ĠU 2006, L 363, p. 1)] kif muri permezz ta' mapep. Il-mapep jirriferu għas-sezzjonijiet korrispondenti msemmija fil-parti operattiva ta' dik id-Direttiva u/jew fl-Anness II għaliha;
- (aa) ‘spejjeż ta' kostruzzjoni’ tfisser l-ispejjeż relatati mal-kostruzzjoni, inkluż, fejn xieraq, l-ispejjeż ta' finanzjament, ta':
 - infrastruttura ġdida jew titjib infrastrutturali ġdid (inklużi tiswijiet strutturali sinjifikanti); jew
 - infrastruttura jew titjib infrastrutturali (inklużi tiswijiet strutturali sinjifikanti) li tlestew mhux aktar minn 30 sena qabel l-10 ta' Ġunju 2008, fejn arrangamenti ta' ħlasijiet għall-użu tat-triq eżistenti f'10 ta' Ġunju 2008, jew tlestew mhux aktar tard minn 30 sena qabel l-istabbiliment ta' kwalunkwe arrangament ġdid ta' ħlasijiet għall-użu tat-triq introdott wara l-10 ta' Ġunju 2008; spejjeż dwar l-infrastruttura jew titjib infrastrutturali li tlestew qabel dawn il-limiti ta' żmien jistgħu jiġu wkoll ikkunsidrati bħala spejjeż ta' kostruzzjoni fejn:
 - (i) Stat Membru stabbilixxa sistema ta' ħlasijiet għall-użu tat-triq li ttipprovdi għall-irkupru ta' dawn l-ispejjeż permezz ta' kuntratt ma' operatur ta' sistema ta' ħlasijiet għall-użu tat-triq, jew atti ġuridiċi oħrajn li għandhom effett ekwivalenti, li jidhlu fis-seħh qabel 10 ta' Ġunju 2008, jew
 - (ii) Stat Membru jista' juri li l-każ għall-bini ta' l-infrastruttura in kwistjoni kien jiddependi fuq li din ikollha haġja proġettata ta' aktar minn 30 sena.

Fi kwalunkwe każ, il-proporzjon ta' l-ispejjeż ta' kostruzzjoni li għandhom jittiehdu f'kunsiderazzjoni m'għandux jaqbeż il-proporzjon tal-perjodu ta' ħajja proġettata attwali tal-komponenti ta' l-infrastruttura li jkun għad fadal f'10 ta' Ġunju 2008 jew fid-data meta l-arranġamenti godda ta' ħlasijiet għall-użu tat-triq jiġu introdotti, fejn din hi data aktar tard.

L-ispejjeż ta' l-infrastruttura jew titjib infrastrutturali jistgħu jinkludu kwalunkwe spiża speċifika fuq infrastruttura iddisinjata biex jitnaqqas l-inkonvenjent relatat ma' ħsejjes jew biex titjib is-sigurtà fit-toroq u l-pagamenti attwali magħmula mill-operatur ta' l-infrastruttura li jikkorrispondu ma' elementi ambjentali oġġettivi bħal protezzjoni kontra l-kontaminazzjoni tal-ħamrija.

[...]

- (b) 'ħlas għall-użu tat-triq' tfisser ammont speċifiku li għandu jithallas għal vettura li tivvjaġġa distanza partikolari fuq l-infrastrutturi msemmija fl-Artikolu 7(1); l-ammont għandu jkun ibbażat fuq id-distanza tal-vjaġġ li jkun sar u t-tip tal-vettura;
- ba) 'ħlas medju ppeżat għall-użu tat-triq' tfisser id-dħul totali miġbur minn ħlasijiet għall-użu tat-triq fuq perjodu speċifiku diviż bin-numru ta' kilometri li jkunu saru minn vetturi f'sistema tat-toroq speċifika li tkun soġġetta għal ħlasijiet għall-użu tat-triq matul dak il-perjodu, fejn kemm id-dħul kif ukoll il-kilometri li jkunu saru minn vetturi jiġu kkalkulati għall-vetturi li għalihom japplikaw in-nollijiet għall-użu tat-triq;

[...]"

4 L-Artikolu 7 ta' din id-direttiva jipprovdi:

"1. L-Istati Membri jistgħu jzommu jew jintroduċu ħlasijiet għall-użu tat-triq u/jew ħlasijiet fuq l-utent fuq is-sistema tat-toroq trans-Ewropea, jew fuq partijiet ta' dik is-sistema, biss skond il-kondizzjonijiet imniżżla fil-paragrafi 2 sa 12. Dan għandu jkun mingħajr preġudizzju għad-dritt ta' l-Istati Membri, f'konformità mat-Trattat, li japplikaw ħlasijiet għall-użu tat-triq u/jew ħlasijiet fuq l-utent fuq toroq mhux inkluzi fis-sistema tat-toroq trans-Ewropea, fosthom fuq toroq paralleli li lejhom jista' jiġi devjat it-traffiku mis-sistema tat-toroq trans-Ewropea u/jew li jkunu f'kompetizzjoni diretta ma' ċerti partijiet minn dik is-sistema, jew għal tipi oħra ta' vetturi bil-mutur mhux koperti bit-tifsira ta' "vettura" fis-sistema tat-toroq trans-Ewropea, sakemm l-impożizzjoni ta' ħlasijiet għall-użu tat-triq u/jew ħlasijiet fuq l-utent fuq dan it-tip ta' toroq ma tiddiskriminax kontra t-traffiku internazzjonali u ma tirriżultax f'distorzjonijiet tal-kompetizzjoni bejn l-operaturi.

[...]

9. Il-ħlasijiet għall-użu tat-triq għandhom ikunu bbażati fuq il-prinċipju ta' l-irkupru ta' l-ispejjeż ta' infrastruttura biss. B'mod speċifiku l-ħlasijiet medji ppeżati għall-użu tat-triq għandhom ikunu relatati ma' l-ispejjeż ta' kostruzzjoni u ma' l-ispejjeż ta' l-operazzjoni, tal-manutenzjoni u ta' l-iżvilupp tas-sistema infrastrutturali kkonċernata. Il-ħlasijiet medji ppeżati għall-użu tat-triq jistgħu jinkludu wkoll dħul fuq il-kapital jew margni ta' qligħ ibbażati fuq il-kondizzjonijiet tas-suq.

[...]"

5 Skont l-Artikolu 7a(1) sa (3) tal-imsemmija direttiva:

"1. Meta jiġu biex jiddeterminaw il-livelli ta' ħlasijiet medji ppeżati għall-użu tat-triq li għandhom jiġu mitluba fis-sistema infrastrutturali kkonċernata jew f'parti tas-sistema definita b'mod ċar, l-Istati Membri għandhom jieħdu f'kunsiderazzjoni d-diversi spejjeż imniżżla fl-Artikolu 7(9). L-ispejjeż li jittiehdu f'kunsiderazzjoni għandhom jirrelataw mas-sistema infrastrutturali jew parti minnha li fuqha

huma mposti l-ħlasijiet għall-użu tat-triq u mal-vetturi li huma soġġetti għall-ħlasijiet għall-użu tat-triq. L-Istati Membri jistgħu jagħzlu li ma jirkuprawx dawn l-ispejjeż permezz ta' dħul minn ħlasijiet għall-użu tat-triq jew li jirkupraw biss perċentaġġ ta' l-ispejjeż.

2. Il-ħlasijiet għall-użu tat-triq għandhom jiġu ddeterminati skond l-Artikolu 7 u l-paragrafu 1 ta' dan l-Artikolu.

3. Fir-rigward ta' arrangamenti godda ta' ħlasijiet għall-użu tat-triq, minbarra dawk li jinvolvu konċessjoni għall-ħlasijiet għall-użu tat-triq introdotti mill-Istati Membri wara 10 ta' Ġunju 2008, l-Istati Membri għandhom jikkalkolaw l-ispejjeż bl-użu ta' metodoloġija bbażata fuq il-prinċipji ċentrali ta' kalkolu mnizzla fl-Anness III.

Għal ħlasijiet konċessjonarji godda għall-użu tat-triq li jiddaħhlu wara 10 ta' Ġunju 2008, il-livell massimu ta' ħlasijiet għall-użu tat-triq għandu jkun ekwivalenti għal, jew anqas minn, il-livell li jkun irrizulta mill-użu ta' metodoloġija bbażata fuq il-prinċipji ċentrali ta' kalkolu mnizzla fl-Anness III. Il-valutazzjoni ta' tali ekwivalenza għandha ssir abbażi ta' perjodu ta' riferenza raġonevolment twil li jkun xieraq għan-natura tal-kuntratt ta' konċessjoni.

Arrangamenti ta' ħlasijiet għall-użu tat-triq li jkunu diġà fis-seħħ fl-10 ta' Ġunju 2008 jew li għalihom ġew riċevuti offerti jew risposti għal stedinet ta' negozjar taħt il-proċedura nnegozjata b'segwitu għal proċedura ta' akkwist pubbliku qabel 10 ta' Ġunju 2008 m'għandhomx ikunu soġġetti għall-obbligi mnizzla f'dan il-paragrafu, sakemm dawn l-arrangamenti jibqgħu fis-seħħ u dment li ma jiġux modifikati sostanzjalment."

- 6 L-Anness III tad-Direttiva 1999/62 emendata, intitolat "Prinċipji Ċentrali għall-Allokazzjoni ta' l-Ispejjeż u l-Kalkolu tal-Ħlasijiet għall-Użu tat-Triq", jipprovdi, fil-punt 3 tiegħu:

"Spejjeż operattivi, ta' ġestjoni u ta' ħlasijiet għall-użu tat-triq

Dawn l-ispejjeż għandhom jinkludi l-ispejjeż kollha li jsiru mill-operatur ta' l-infrastruttura li m'humix koperti taħt is-Sezzjoni 2 u li huma relatati ma' l-implimentazzjoni, l-operazzjoni u l-ġestjoni ta' l-infrastruttura u tas-sistema ta' ħlas għall-użu tat-triq. B'mod partikolari dawn għandhom jinkludu:

- l-ispejjeż ta' kostruzzjoni, l-istabbiliment u ż-żamma ta' kabini għall-ħlas ta' ħlasijiet għall-użu tat-triq u sistemi ta' pagament oħra;
- l-ispejjeż ta' kuljum ta' l-operazzjoni, l-amministrazzjoni u l-infurzar tas-sistema ta' għbir tal-ħlas għall-użu tat-triq;
- mizati u ħlasijiet amministrattivi relatati ma' kuntratti ta' konċessjoni;
- spejjeż ta' ġestjoni, amministrazzjoni u servizz relatati ma' l-operazzjoni ta' l-infrastruttura.

L-ispejjeż jistgħu jinkludu ritorn fuq kapital jew margni ta' qligħ li jirriflettu l-grad ta' riskju trasferit.

Dawn l-ispejjeż għandhom jiġu diviżi skond bażi ġusta u trasparenti bejn il-klassijiet kollha ta' vetturi li huma soġġetti għas-sistema ta' ħlasijiet għall-użu tat-triq."

Id-dritt Germaniż

- 7 Skont il-qorti tar-rinviju, l-ammont tat-tariffi tat-triq għall-użu tal-awtostradi federali Germaniżi għall-perjodu ta' bejn l-1 ta' Jannar 2009 u l-31 ta' Diċembru 2014 huwa stabbilit, abbażi tal-Artikolu 14(3) tal-Bundesfernstraßenmautgesetz (il-Liġi dwar it-Tariffi tat-Triq fuq it-Toroq

Prinċipali Federali) tat-12 ta' Lulju 2011 (BGBl. 2011 I S, p. 1378), permezz tal-Anness 4 tiegħu. Dan l-anness jistabbilixxi dawn it-tariffi tat-triq abbażi, minn naħa, ta' ammont stabbilit għal kull kilometru għall-vetturi jew kombinazzjonijiet ta' vetturi li għandhom sa tliet axles u dawk li għandhom erba' axles jew iktar u, min-naħa l-oħra, għall-kategorija li taqa' taħtha il-vettura, li hija skont il-livell ta' tniġġis. Ir-rati tat-tariffi tat-triq jvarjaw bejn EUR 0.141 u EUR 0.288.

- 8 Din il-qorti tippreċiża li r-rata tat-tariffi tat-triq applikabbli għall-perijodu tar-rimbors mitlub, mill-1 ta' Jannar 2010 sat-18 ta' Lulju 2011, giet ikkalkolata abbażi tal-Aktualisierung der Wegekostenrechnung der Wegekostenrechnung der Wegekostenrechnung für die Bundesfernstraßen in Deutschland (ir-Rapport ta' Espert dwar l-ispejjeż tal-infrastruttura tat-toroq fil-Ġermanja) tat-30 ta' Novembru 2007 (iktar 'il quddiem il-“WKG 2007”), dwar perijodu ta' kalkolu mis-sena 2007 sas-sena 2012, billi jittiehdu inkunsiderazzjoni, b'mod partikolari, l-ispejjeż tal-kapital investit fl-akkwist tal-art li fuqha ġew ikkostruwiti l-awtostradi u l-ispejjeż tal-operat tal-infrastruttura tat-toroq, jiġifieri l-ispejjeż ta' manutenzjoni, l-ispejjeż ta' kostruzzjoni, l-ispejjeż relatati mas-sistema ta' ġbir tat-tariffi tat-triq kif ukoll l-ispejjeż tal-pulizija tat-traffiku.

Il-kawża prinċipali u d-domandi preliminari

- 9 By u CZ operaw, sal-31 ta' Awwissu 2015, kumpannija rregolata mid-dritt Pollakk li teżercita attivitajiet ta' trasport bit-triq b'mod partikolari fit-territorju Ġermaniż.
- 10 F'dan ir-rigward, BY u CZ ħallsu, għall-perijodu mill-1 ta' Jannar 2010 sat-18 ta' Lulju 2011, ammont totali ta' EUR 12 420.53 lir-Repubblika Federali tal-Ġermanja bħala tariffi tat-triq għall-użu tal-awtostradi federali Ġermaniżi.
- 11 Peress li qiesu li din is-somma kienet eċċessiva, BY u CZ ipprezentaw rikors intiż sabiex jiksbu r-rimbors tagħha quddiem il-Verwaltungsgericht Köln (il-Qorti Amministrattiva ta' Köln, il-Ġermanja), li ħaditu.
- 12 By u CZ appellaw minn din id-deċiżjoni quddiem il-qorti tar-rinviju, billi argumentaw, essenzjalment, li l-modalitajiet ta' kalkolu li abbażi tagħhom ġew iffissati r-rati tat-tariffi tat-triq li huma kellhom iħallu wasslu sabiex jiġu stabbiliti rati eċċessivi, bi ksur tad-dritt tal-Unjoni.
- 13 Sabiex tiddeċiedi fuq id-domanda li saritilha, il-qorti tar-rinviju tqis li hemm lok li jiġi eżaminat preliminarjament jekk l-Artikolu 7(9) u l-Artikolu 7a(1) u (2) tad-Direttiva 1999/62 emendata għandhomx effett dirett u jekk dawn id-dispożizzjonijiet ġewx trasposti b'mod korrett fid-dritt Ġermaniż.
- 14 F'dan ir-rigward, il-qorti tar-rinviju tfakkar, fl-ewwel lok, li, fil-kawża li tat lok għas-sentenza tal-5 ta' Frar 2004, Rieser Internationale Transporte (C-157/02, EU:C:2004:76), il-Qorti tal-Ġustizzja ddeċidiet li l-Artikolu 7(9) tad-Direttiva 1999/62 ma setax jiġi invokat minn individwi kontra awtorità tal-Istat fil-każ ta' nuqqas ta' traspożizzjoni jew ta' traspożizzjoni inkompleta ta' din id-direttiva. Madankollu, wara l-emendi magħmula mil-leġislatur tal-Unjoni għal din id-direttiva bis-saħħa tad-Direttiva 2006/38, hija tqis li l-Artikolu 7(9) tad-Direttiva 1999/62 emendata għandu effett dirett. Fil-fatt, skont il-qorti tar-rinviju, din id-dispożizzjoni issa tinkludi projbizzjoni li jinqabżu l-ispejjeż skont liema rati ta' tariffi tat-triq eċċessivi mhux iġġustifikati mill-ispejjeż ta' infrastruttura huma projbiti.
- 15 Fit-tieni lok, hija tistaqsi, essenzjalment, fuq il-kwistjoni dwar jekk l-ispejjeż relatati mal-pulizija tat-traffiku, li ttiehdu inkunsiderazzjoni waqt l-istabbiliment tar-rata tat-tariffi tat-triq inkwistjoni fil-kawża prinċipali, jaqgħux taħt il-kuncett ta' “spejjeż ta' operat” fis-sens tal-Artikolu 7(9) tad-Direttiva 1999/62 emendata.

- 16 Barra minn hekk, filwaqt li tirrileva li l-modalitajiet ta' kalkolu tar-rati ta' tariffi tat-triq stabbiliti fid-dritt Germaniż fihom żbalji, b'mod partikolari fir-rigward tat-tehid inkunsiderazzjoni tal-ispejjeż li jikkorrispondu għar-remunerazzjoni tal-kapital investit fl-akkwist tal-artijiet li fuqhom inbnew l-awtostradi, il-qorti tar-rinviju tistaqsi jekk ksur tal-Artikolu 7(9) tad-Direttiva 1999/62 emendata jistax jiġi kkonstatat fil-każ li l-ispejjeż ta' infrastruttura jinqabzu bi ftit.
- 17 Fit-tielet u l-aħħar lok, il-qorti tar-rinviju tirrileva li, fid-dritt nazzjonali, in-natura eċċessiva ta' rata ta' tariffa tat-triq tista' tiġi korretta permezz ta' kalkolu tal-ispejjeż prodott *a posteriori* fil-kuntest ta' proċedura ġudizzjarja. Billi tagħmel riferiment għall-punt 138 tas-sentenza tas-26 ta' Settembru 2000, Il-Kummissjoni vs L-Awstrija (C-205/98, EU:C:2000:493), hija tistaqsi madankollu jekk tali leġislazzjoni nazzjonali hijiex konformi mad-dritt tal-Unjoni. Fil-każ li dan ikun il-każ, il-qorti tar-rinviju tistaqsi wkoll dwar il-metodu li għandu jiġi segwit sabiex isir tali kalkolu.
- 18 F'dawn il-kundizzjonijiet, l-Oberverwaltungsgericht für das Land Nordrhein-Westfalen (il-Qorti Amministrattiva Superjuri tal-Land ta' Nordrhein-Westfalen, il-Germanja) iddeċidiet li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja:

"1) Persuna sugġetta għat-tariffa tat-triq tista' individwalment tinvoka quddiem il-qorti nazzjonali l-osservanza tad-dispożizzjonijiet fil-qasam ta' kalkolu tat-tariffi tat-triq previsti fl-Artikolu 7(9) u fl-Artikolu 7a(1) u (2) tad-Direttiva 1999/62 [emendata] meta, fl-iffissar mil-liġi tar-rati tat-tariffi tat-triq, l-Istat Membru ma jkunx osserva dawn id-dispożizzjonijiet fl-intier tagħhom jew ikun implimentahom b'mod żbaljat għad-dannu tal-persuna sugġetta għat-tariffa tat-triq?

2) Fil-każ li tingħata risposta fl-affermattiv għall-ewwel domanda:

- a) L-ispejjeż tal-pulizija tat-traffiku jistgħu wkoll jittiehdu inkunsiderazzjoni inkwantu spejjeż tal-operat tan-netwerk ta' infrastruttura fis-sens tat-tieni sentenza tal-Artikolu 7(9) tad-Direttiva 1999/62 [emendata]?
- b) Qbiż tal-ispejjeż ta' infrastruttura li jistgħu jittiehdu inkunsiderazzjoni fit-tariffa tat-triq medja meqjusa li tvarja
 - aa) sa 3.8 % b'mod partikolari meta jittiehdu inkunsiderazzjoni spejjeż li, diġà bħala prinċipju, ma jistgħux jittiehdu inkunsiderazzjoni,
 - bb) sa 6 %

iwassal għal ksur tal-projbizzjoni ta' qbiż tal-ispejjeż skont l-Artikolu 7(9) tad-Direttiva 1999/62/KE kif emendata bid-Direttiva 2006/38/KE bil-konsegwenza li d-dritt nazzjonali f'dan ir-rigward ma huwiex applikabbli?

3) Fil-każ li tingħata risposta fl-affermattiv għall-punt (b) tat-tieni domanda

- a) Is-sentenza tal-Qorti tal-Ġustizzja tas-26 ta' Settembru 2000 [Il-Kummissjoni vs L-Awstrija] (C-205/98, [EU:C:2000:493], punt 138) għandha tinftiehem fis-sens li qbiż kunsiderevoli tal-ispejjeż ma jistax iktar jiġi paċut minn kalkolu a posteriori tal-ispejjeż, prodott fil-kuntest ta' proċedura ġudizzjarja u intiż sabiex jiġi pprovat li r-rata tat-tariffa tat-triq stabbilita bħala riżultat effettivament ma taqbiżx l-ispejjeż li jistgħu jittiehdu inkunsiderazzjoni?
- b) Fil-każ li tingħata risposta fin-negattiv għall-punt (a) tat-tielet domanda:

Kalkolu tal-ispejjeż a posteriori tal-iskadenza tal-perijodu ta' kalkolu għandu jsir skont l-ispejjeż reali u d-dhul minn tariffi tat-toroq li effettivament ingabru fl-intier tagħhom, jiġifieri mhux permezz ta' ipoteżijiet li saru f'dan ir-rigward fil-kalkolu ta' previzjoni inizjali?"

Fuq id-domandi preliminari

Fuq il-punt (a) tat-tieni domanda

- 19 Permezz tal-punt (a) tat-tieni domanda tagħha, li għandu jiġi eżaminat fl-ewwel lok, il-qorti tar-rinviju tistaqsi jekk l-Artikolu 7(9) tad-Direttiva 1999/62 emendata għandux jiġi interpretat fis-sens li l-ispejjeż marbuta mal-pulizija tat-traffiku jaqgħu taħt il-kunċett ta' "spejjeż ta' operat", fis-sens ta' din id-dispożizzjoni.
- 20 F'dan ir-rigward, l-ewwel sentenza tal-Artikolu 7(9) tad-Direttiva 1999/62 emendata tipprovdi li t-tariffi tat-triq huma bbażati biss fuq il-prinċipju ta' rkupru tal-ispejjeż ta' infrastruttura. It-tieni sentenza ta' din id-dispożizzjoni tispesjifika li t-tariffi tat-triq medji ppeżati għandhom ikunu relatati mal-ispejjeż ta' kostruzzjoni u mal-ispejjeż ta' operat, ta' manutenzjoni u ta' żvilupp tan-netwerk ta' infrastruttura kkonċernat. It-tielet sentenza tal-imsemmija dispożizzjoni tispesjifika li t-tariffi tat-triq medji ppeżati jistgħu jinkludu wkoll dħul fuq il-kapital jew margni ta' qligħ skont il-kundizzjonijiet tas-suq.
- 21 L-Artikolu 7a(1) tad-Direttiva 1999/62 emendata jipprevedi li, meta jiddeterminaw il-livelli ta' tariffi tat-triq medji ppeżati li għandhom jingabru fuq in-netwerk tal-infrastruttura kkonċernata jew fuq parti tagħha ddelimitata b'mod ċar, l-Istati Membri għandhom jieħdu inkunsiderazzjoni d-diversi spejjeż iddefiniti fl-Artikolu 7(9) ta' din id-direttiva. Il-paragrafu 2 ta' dan l-Artikolu 7a jippreċiża li t-tariffi tat-triq huma stabbiliti skont il-paragrafu 1 ta' dan tal-aħħar u l-Artikolu 7 ta' din id-direttiva.
- 22 Mill-formulazzjoni ta' dawn id-dispożizzjonijiet jirrizulta li t-tariffi tat-triq medji ppeżati għandhom jiġu ddeterminati billi jittieħdu inkunsiderazzjoni biss l-"ispejjeż ta' l-infrastruttura" imsemmija fl-Artikolu 7(9) tad-Direttiva 1999/62 emendata, li f'dan ir-rigward jirreferi għall-ispejjeż ta' kostruzzjoni, ta' operat, ta' manutenzjoni u ta' żvilupp tan-netwerk tal-infrastruttura kkonċernat.
- 23 Kif enfasizza l-Avukat Ġenerali fil-punt 30 tal-konkluzjonijiet tiegħu, għandu qabel kollox jiġi kkunsidrat li l-ispejjeż rilevanti għall-finijiet tar-risposta għal din id-domanda ma humiex dawk relatati mal-kostruzzjoni, mal-manutenzjoni jew mal-iżvilupp tan-netwerk tal-infrastruttura kkonċernat iżda dawk relatati mal-operat.
- 24 Fir-rigward, b'mod partikolari, tal-kunċett ta' "spejjeż ta' operat" imsemmi fit-tieni sentenza tal-Artikolu 7(9) tad-Direttiva 1999/62 emendata, dan jirrigwarda l-ispejjeż li jirrizultaw mill-operat tal-infrastruttura kkonċernata.
- 25 Din l-interpretazzjoni hija sostnuta bid-dispożizzjonijiet tal-punt 3 tal-Anness III tad-Direttiva 1999/62 emendata, skont liema l-ispejjeż ta' operat jinkludu l-ispejjeż kollha sostnuti mill-operatur tal-infrastruttura marbuta mal-operat tagħha. F'dan ir-rigward, għandu jiġi rrilevat li, għalkemm mill-Artikolu 7a(3) ta' din id-direttiva jsegwi li l-prinċipji fundamentali stabbiliti fl-Anness III tagħha japplikaw għall-kalkolu ta' tariffi tat-triq medji ppeżati għas-sistemi ta' tariffi tat-triq stabbiliti wara l-10 ta' Ġunju 2008, u li dan l-anness ma huwiex, għaldaqstant, applikabbli fil-kawża prinċipali, huwa madankollu jipprovdi indizji dwar il-portata tal-kunċetti ekwivalenti użati fil-kuntest tal-imsemmija direttiva.
- 26 Issa, kif irrileva l-Avukat Ġenerali fil-punt 32 tal-konkluzjonijiet tiegħu, l-attivitajiet tal-pulizija jaqgħu taħt ir-responsabbiltà tal-Istat li jaġixxi fl-eżerċizzju tal-prerogattivi tiegħu ta' awtorità pubblika u mhux bħala operatur tal-infrastruttura tat-toroq.
- 27 L-ispejjeż marbuta mal-pulizija tat-traffiku ma jistgħux, għaldaqstant, jitqiesu bħala "spejjeż ta' l-operazzjoni" imsemmija fl-Artikolu 7(9) tad-Direttiva 1999/62 emendata.

- 28 Interpretazzjoni bħal din hija kkorroborata mix-xogħlijiet preparatorji ta' din id-direttiva. Fil-fatt, mill-proposta għal direttiva tal-Parlament Ewropew u tal-Kunsill, li temenda d-Direttiva 1999/62, ippreżentata fit-23 ta' Lulju 2003 (COM (2003) 448 final, p. 4), jirriżulta li l-Kummissjoni Ewropea kienet inizjalment ipproponiet li jittiehdu inkunsiderazzjoni, għall-finijiet tad-determinazzjoni tar-rati tat-tariffi tat-triq, l-ispejjeż esterni bħall-ispejjeż tal-inċidenti mhux koperti mill-assigurazzjonijiet li jibqgħu responsabbiltà tal-kumpannija kollha kemm hi. Dawn l-ispejjeż għandhom jinkludu, b'mod partikolari, l-ispejjeż amministrattivi tas-servizzi pubbliċi użati fil-kuntest ta' inċidenti tat-traffiku. Madankollu, il-legiżlatur tal-Unjoni ma adottax din il-proposta fid-Direttiva 1999/62 emendata.
- 29 Fid-dawl tal-kunsiderazzjonijiet preċedenti kollha, ir-risposta għall-punt (a) tat-tieni domanda għandha tkun li l-Artikolu 7(9) tad-Direttiva 1999/62 emendata għandu jiġi interpretat fis-sens li l-ispejjeż marbuta mal-pulizija tat-traffiku ma jaqgħux taħt il-kunċett ta' "spejjeż ta' operat", fis-sens ta' din id-dispożizzjoni.

Fuq il-punt (b) tat-tieni domanda

- 30 Permezz tal-punt (b) tat-tieni domanda tagħha, li għandha tiġi eżaminata fit-tieni lok, il-qorti tar-rinviju tistaqsi, essenzjalment, jekk l-Artikolu 7(9) tad-Direttiva 1999/62 emendata għandux jiġi interpretat fis-sens li huwa jipprekludi li t-tariffi tat-triq medji ppeżati jaqbzu l-ispejjeż tal-infrastruttura tan-netwerk tal-infrastruttura kkonċernat b' 3.8 % jew b' 6 %, b'mod partikolari minhabba t-tehid inkunsiderazzjoni tal-ispejjeż li ma jaqgħux taħt il-kunċett ta' "spejjeż ta' infrastruttura", fis-sens ta' din id-dispożizzjoni.
- 31 F'dan ir-rigward, kif jirriżulta mill-punti 20 u 22 ta' din is-sentenza, minn naħa, l-ewwel sentenza tal-Artikolu 7(9) tad-Direttiva 1999/62 emendata tipprevedi li t-tariffi tat-triq huma bbażati biss fuq il-prinċipju ta' rkupru tal-ispejjeż ta' infrastruttura. Min-naħa l-oħra, l-Istati Membri għandhom jiddeterminaw it-tariffi tat-triq medji ppeżati billi jieħdu inkunsiderazzjoni biss l-"ispejjeż ta' infrastruttura", kif elenkati espressament f'dan l-artikolu.
- 32 Minn dan isegwi li l-Artikolu 7(9) tad-Direttiva 1999/62 emendata jipprekludi li b'xi mod jinqabzu l-ispejjeż tal-infrastruttura tan-netwerk tal-infrastruttura kkonċernat li jirriżulta minn żbalji ta' kalkolu mhux negligibbli jew mit-tehid inkunsiderazzjoni tal-ispejjeż li ma jaqgħux taħt daww imsemmija f'din id-dispożizzjoni, bħall-ispejjeż marbuta mal-pulizija tat-traffiku.
- 33 Konsegwentement, ir-risposta għall-punt (b) tat-tieni domanda għandha tkun li l-Artikolu 7(9) tad-Direttiva 1999/62 emendata għandu jiġi interpretat fis-sens li huwa jipprekludi li t-tariffi tat-triq medji ppeżati jaqbzu l-ispejjeż tal-infrastruttura tan-netwerk tal-infrastruttura kkonċernat bi 3.8 % jew b' 6 %, minhabba żbalji ta' kalkolu mhux negligibbli jew it-tehid inkunsiderazzjoni ta' spejjeż li ma jaqgħux taħt il-kunċett ta' "spejjeż ta' infrastruttura", fis-sens ta' din id-dispożizzjoni.

Fuq l-ewwel domanda

- 34 Permezz tal-ewwel domanda tagħha, li għandha tiġi eżaminata fit-tielet lok, il-qorti tar-rinviju tistaqsi, essenzjalment, jekk individwu jistax jinvoka d-dispożizzjonijiet tal-Artikolu 7(9) u tal-Artikolu 7a(1) u (2) tad-Direttiva 1999/62 emendata quddiem il-qorti nazzjonali kontra Stat Membru meta dan ma jkunx osserva dawn id-dispożizzjonijiet jew ikun għamel traspożizzjoni skorretta tagħhom.
- 35 Skont ġurisprudenza stabbilita, fil-każijiet kollha fejn id-dispożizzjonijiet ta' direttiva jidhru, mill-perspettiva tal-kontenut tagħhom, inkundizzjonati u suffiċjentement preċiżi, l-individwi jistgħu jinvokawhom kontra Stat Membru quddiem il-qorti tiegħu, meta dan l-Istat Membru jkun naqas li

jittrasponi d-direttiva fid-dritt nazzjonali fit-termini previsti jew meta dan jittrasponiha b'mod skorrett (sentenza tal-21 ta' Novembru 2018, Ayubi, C-713/17, EU:C:2018:929, punt 37 u l-ġurisprudenza ċċitata).

- 36 Dispożizzjoni tad-dritt tal-Unjoni hija inkundizzjonata meta din tistabbilixxi obbligu li ma huwa kkwalifikat b'ebda kundizzjoni u lanqas ma huwa sugġett, fl-implimentazzjoni jew fl-effetti tiegħu, għat-tehdid ta' xi miżura mill-istituzzjonijiet tal-Unjoni jew mill-Istati Membri. Hija preċiża biżżejjed sabiex tiġi invokata minn individwu u applikata mill-qorti meta tistabbilixxi obbligu f'termini inekwivoċi (sentenza tal-1 ta' Lulju 2010, Gassmayr, C-194/08, EU:C:2010:386, punt 45).
- 37 Fil-punt 42 tas-sentenza tal-5 ta' Frar 2004, Rieser Internationale Transporte (C-157/02, EU:C:2004:76), il-Qorti tal-Ġustizzja ddeċidiet li la l-Artikolu 7(h) tad-Direttiva tal-Kunsill 93/89/KEE tal-25 ta' Ottubru 1993 dwar l-applikazzjoni mill-Istati Membri ta' taxxi fuq ċerti vetturi użati għat-trasport ta' merkanzija bit-triq u tariffi tat-triq u dazji ta' użu għall-użu ta' ċerta infrastruttura (ĠU 1993, L 279, p. 32), u lanqas l-Artikolu 7(9) tad-Direttiva 1999/62 ma setgħu jiġu invokati minn individwi kontra awtorità tal-Istat fil-każ ta' nuqqas ta' traspożizzjoni jew ta' traspożizzjoni inkompleta ta' dawn id-direttivi.
- 38 Fil-fatt, fir-rigward tal-Artikolu 7(h) tad-Direttiva 93/89, skont liema ir-“rati tat-tariffi tat-triq huma marbuta mal-ispejjeż ta' kostruzzjoni, ta' operat u ta' żvilupp tan-netwerk tal-infrastruttura kkonċernat” [traduzzjoni mhux uffiċjali], il-Qorti tal-Ġustizzja ddeċidiet, fil-punti 40 u 41 ta' din is-sentenza, li din id-dispożizzjoni ma setgħetx titqies li hija inkundizzjonata u suffiċjentement preċiża sabiex tkun tista' tiġi invokata minn individwi kontra awtorità tal-Istat, għar-raġuni, l-ewwel, li l-imsemmija dispożizzjoni ma kinitx tippreċiża n-natura tar-rabta li għandha teżisti bejn ir-rati ta' tariffi tat-triq ikkonċernati u l-ispejjeż ta' kostruzzjoni, ta' operat u ta' żvilupp tan-netwerk ta' infrastruttura kkonċernata, it-tieni, li hija ma kinitx tiddefinixxi dawn it-tliet tipi ta' spejjeż u, fl-aħħar, it-tielet, li, filwaqt li hija kienet timponi linja gwida ġenerali għall-kalkolu tar-rata ta' tariffi, hija ma kienet tindika ebda metodu għall-kalkolu konkret u kienet tħalli lill-Istati Membri margni ta' evalwazzjoni wiesja' hafna f'dan ir-rigward.
- 39 Fil-punt 41 tal-imsemmija sentenza, il-Qorti tal-Ġustizzja qieset li din l-evalwazzjoni kienet tapplika *a fortiori* għall-Artikolu 7(9) tad-Direttiva 1999/62, sa fejn din id-dispożizzjoni kienet ifformulata fi kliem identiku għal dak tal-Artikolu 7(h) tad-Direttiva 93/89, bl-eċċezzjoni tal-fatt li hija ma kinitx tkopri l-kunċett ta' “rata ta' tariffi tat-triq”, iżda dak ta' “hlas medju ppeżat għall-użu tat-triq”, mingħajr madankollu ma tiddefinixxih.
- 40 F'dan il-każ, bħalma jsegwi mill-punt 22 ta' din is-sentenza, mill-ewwel sentenza tal-Artikolu 7(9) tad-Direttiva 1999/62 emendata u mill-Artikolu 7a(1) u (2) ta' din id-direttiva jirrizulta li t-tariffi tat-triq medji ppeżati għandhom jiġu ddeterminati billi jittiehdu inkunsiderazzjoni biss l-“ispejjeż ta' infrastruttura”.
- 41 Billi jipprevedi li t-tariffi tat-triq huma bbażati biss fuq il-prinċipju ta' rkupru tal-“ispejjeż ta' infrastruttura”, l-Artikolu 7(9) tad-Direttiva 1999/62 emendata jippreċiża b'mod ċar in-natura tar-rabta li għandha teżisti bejn ir-rati tat-tariffi tat-triq u l-ispejjeż ta' infrastruttura kkonċernati.
- 42 Barra minn hekk, mill-qari flimkien tal-Artikolu 7(1) u tal-Artikolu 7(9) tad-Direttiva 1999/62 emendata jsegwi li s-“sistema infrastrutturali kkonċernata” msemmija f'din id-dispożizzjoni tal-aħħar tikkorrispondi għal sistema ta' infrastruttura li tinsab fis-“sistema tat-toroq trans-Ewropea”, li hija ddefinita fl-Artikolu 2(a) ta' din id-direttiva. L-imsemmija direttiva tiddefinixxi wkoll, fl-Artikolu 2 tagħha, il-kunċetti ta' “tariffi tat-triq”, ta' “tariffi tat-triq medji ppeżati” kif ukoll ta' “spejjeż ta' kostruzzjoni”.

- 43 Bħalma rrileva l-Avukat Ġenerali fil-punt 83 tal-konklużjonijiet tiegħu, in-nuqqasijiet prinċipali enfasizzati mill-Qorti tal-Ġustizzja fis-sentenza tal-5 ta' Frar 2004, *Rieser Internationale Transporte* (C-157/02, EU:C:2004:76), li jipprekludu lill-Artikolu 7(9) tad-Direttiva 1999/62 milli jkollu effett dirett, għalhekk ġew mimlija mil-leġislatur tal-Unjoni waqt l-emendi magħmula lil din id-direttiva permezz tad-Direttiva 2006/38.
- 44 Għalkemm id-Direttiva 1999/62 emendata tħalli margni ta' diskrezzjoni lill-Istati Membri f'dak li jikkonċerna l-modalitajiet ta' kalkolu tat-tariffi tat-triq, din iċ-ċirkustanza ma taffettwax in-natura preċiża u inkundizzjonata tal-obbligu li jiġu ddeterminati t-tariffi tat-triq billi jittiehdu inkunsiderazzjoni biss l-"ispejjeż ta' infrastruttura", imsemmija fl-Artikolu 7(9) ta' din id-direttiva.
- 45 Minn dan jirrizulta li l-Artikolu 7(9) tad-Direttiva 1999/62 emendata u l-Artikolu 7a(1) u (2) ta' din id-direttiva jimponu fuq l-Istati Membri li jintroduċu jew iżommu tariffi tat-triq fuq is-sistema tat-toroq trans-Ewropea obbligu preċiż u inkundizzjonat li jiddeterminaw il-livell ta' dawn it-tariffi tat-triq billi jiehdu inkunsiderazzjoni biss l-"ispejjeż ta' infrastruttura", jiġifieri l-ispejjeż ta' kostruzzjoni, ta' operat, ta' manutenzjoni u ta' żvilupp tas-sistema ta' infrastruttura kkonċernata.
- 46 Konsegwentement, ir-risposta għall-ewwel domanda għandha tkun li individwu jista' jinvoka direttament quddiem il-qorti nazzjonali l-obbligu li jittiehdu inkunsiderazzjoni biss l-ispejjeż ta' infrastruttura msemmija fl-Artikolu 7(9) tad-Direttiva 1999/62 emendata, impost minn din id-dispożizzjoni kif ukoll mill-Artikolu 7a(1) u (2) tagħha, kontra Stat Membru meta dan ma jkunx osserva dan l-obbligu jew ikun għamel traspożizzjoni skorretta tiegħu.

Fuq it-tielet domanda

- 47 Permezz tat-tielet domanda tagħha, li għandha tiġi eżaminata fl-aħħar lok, il-qorti tar-rinviju tistaqsi jekk id-Direttiva 1999/62 emendata, moqrija fid-dawl tal-punt 138 tas-sentenza tas-26 ta' Settembru 2000, *Il-Kummissjoni vs L-Awstrija* (C-205/98, EU:C:2000:493), għandhiex tiġi interpretata fis-sens li tipprekludi li rata tat-tariffa tat-triq eċċessiva tkun iġġustifikata *a posteriori* permezz ta' kalkolu ġdid tal-ispejjeż ta' infrastruttura prodott fil-kuntest ta' proċedura ġudizzjarja. Fil-każ ta' risposta negattiva, il-qorti tar-rinviju tistaqsi jekk tali kalkolu għandux ikun ibbażat esklużivament fuq l-ispejjeż reali u d-dhul ta' tariffi tat-triq realment riċevut u mhux fuq l-ipoteżijiet li kienu ġew adottati fil-kalkolu provvizorju.
- 48 F'dan ir-rigward, il-Qorti tal-Ġustizzja ddecidiet, fil-punt 138 ta' din is-sentenza, li r-Repubblika tal-Awstrija ma setgħetx tiġġustifika ż-żieda tar-rata tat-tariffi tat-triq applikabbli għall-awtostrada kkonċernata bil-produzzjoni ta' metodu ġdid ta' kalkolu tal-ispejjeż peress li, minn naħa, hija ma kinitx spjegat sa liema punt dan il-metodu kien iktar xieraq u li, min-naħa l-oħra, l-Artikolu 7(h) tad-Direttiva 93/89, skont liema r-rati tat-tariffi tat-triq huma marbuta mal-ispejjeż ta' kostruzzjoni, ta' operat u ta' żvilupp tal-infrastruttura kkonċernata, kien jimplika li l-adattazzjoni tar-rata tat-tariffi tat-triq tiġi wara l-kalkolu li jiġġustifikaha.
- 49 Tali kunsiderazzjonijiet japplikaw ukoll f'każ bħal dak fil-kawża prinċipali li fih il-ġustifikazzjoni tar-rati tat-tariffi tat-triq ikkunsidrati bħala eċċessivi ma tirriżultax mill-applikazzjoni *a posteriori* ta' metodoloġija ġdida ta' kalkolu iżda mill-aġġornament tal-ispejjeż ta' infrastruttura meħuda inkunsiderazzjoni inizjalment, fil-kuntest ta' proċedura ġudizzjarja.
- 50 F'dawn iċ-ċirkustanzi, ir-risposta għat-tielet domanda għandha tkun li d-Direttiva 1999/62 emendata, moqrija fid-dawl tal-punt 138 tas-sentenza tas-26 ta' Settembru 2000, *Il-Kummissjoni vs L-Awstrija* (C-205/98, EU:C:2000:493), għandha tiġi interpretata fis-sens li hija tipprekludi li rata tat-tariffa tat-triq eċċessiva tkun iġġustifikata *a posteriori* minn kalkolu ġdid tal-ispejjeż ta' infrastruttura prodotta fil-kuntest ta' proċedura ġudizzjarja.

Dwar il-limitazzjoni tal-effetti *ratione temporis* ta' din is-sentenza

- 51 Waqt is-seduta, ir-Repubblika Federali tal-Ġermanja talbet lill-Qorti tal-Ġustizzja tillimita l-effetti *ratione temporis* ta' din is-sentenza fil-każ li hija tiddeċiedi li d-dispożizzjonijiet tal-Artikolu 7(9) u tal-Artikolu 7a(1) u (2) tad-Direttiva 1999/62 emendata jipproduċu effett dirett.
- 52 Insostenn tat-talba tagħha, ir-Repubblika Federali tal-Ġermanja sostniet, fl-ewwel lok, li teżisti incertezza dwar il-portata tal-kunċett ta' "spejjeż ta' operat" fis-sens tal-Artikolu 7(9) tad-Direttiva 1999/62 emendata, li tirriżulta, fil-parti l-kbira tagħha, mill-aġir adottat mill-Kummissjoni. Fil-fatt, skont ir-Repubblika Federali tal-Ġermanja, fl-opinjoni tagħha tal-10 ta' Diċembru 2014, skont l-Artikolu 7h(2) tad-Direttiva 1999/62/KE dwar l-introduzzjoni ta' sistema ġdida ta' tariffi tat-triq fil-Ġermanja (C(2014)9313 final) [traduzzjoni mhux uffiċjali], u tas-16 ta' Jannar 2019, skont l-Artikolu 7h(2) tad-Direttiva 1999/62/KE dwar l-introduzzjoni ta' sistema ġdida ta' tariffi tat-triq fil-Ġermanja (C(2019)60) [traduzzjoni mhux uffiċjali], il-Kummissjoni qieset li l-ispejjeż relatati mal-pulizija tat-traffiku jaqgħu taħt l-imsemmi kunċett.
- 53 Fit-tieni lok, ir-Repubblika Federali tal-Ġermanja ġibdet l-attenzjoni tal-Qorti tal-Ġustizzja għall-konsegwenzi finanzjarji gravi li jirriżultaw mill-applikazzjoni retroattiva ta' din is-sentenza.
- 54 Skont ġurisprudenza stabbilita, l-interpretazzjoni li l-Qorti tal-Ġustizzja tagħti lil regola tad-dritt tal-Unjoni, fl-eżerċizzju tal-ġurisdizzjoni mogħtija lilha mill-Artikolu 267 TFUE, tikkjarifika u tippreċiża t-tifsira u l-portata ta' din ir-regola, hekk kif għandha jew kellha tintfieh u tigi applikata mill-mument tad-dhul fis-seħh tagħha. Minn dan jirriżulta li r-regola hekk interpretata tista' u għandha tigi applikata mill-qorti anki għal relazzjonijiet ġuridiċi li nholqu jew ġew stabbiliti qabel is-sentenza li tiddeċiedi dwar it-talba għal interpretazzjoni jekk, barra minn hekk, jiġu ssodisfatti l-kundizzjonijiet li jippermettu li titressaq tilwima dwar l-applikazzjoni tal-imsemmija regola quddiem il-qorti kompetenti (sentenza tal-14 ta' Marzu 2019, Skanska Industrial Solutions *et*, C-724/17, EU:C:2019:204, punt 55 kif ukoll il-ġurisprudenza ċċitata).
- 55 Huwa biss f'każijiet eċċezzjonali hafna li l-Qorti tal-Ġustizzja jista', skont prinċipju ġenerali ta' ċertezza legali inerenti għall-ordinament ġuridiku tal-Unjoni, jkollha tillimita l-possibbiltà li l-persuni kkonċernati jinvokaw dispożizzjoni li hija tkun interpretat bl-għan li jiġu kkontestati relazzjonijiet ġuridiċi stabbiliti *b'bona fide*. Sabiex tkun tista' tingħata tali limitazzjoni, huwa neċessarju li jiġu ssodisfatti żewġ kriterji essenzjali, jiġifieri l-*bona fide* tal-persuni kkonċernati u r-riskju ta' diffikultajiet serji (sentenza tal-14 ta' Marzu 2019, Skanska Industrial Solutions *et*, C-724/17, EU:C:2019:204, punt 56 kif ukoll il-ġurisprudenza ċċitata).
- 56 Iktar speċifikament, il-Qorti tal-Ġustizzja rrikorriet għal din is-soluzzjoni biss f'ċirkustanzi speċifiċi hafna, b'mod partikolari meta kien jeżisti riskju ta' riperkussjonijiet ekonomiċi gravi dovuti b'mod partikolari għan-numru għoli ta' relazzjonijiet ġuridiċi kkostitwiti *b'bona fide* abbażi tal-leġiżlazzjoni meqjusa bħala validament fis-seħh u meta kien jidher li l-individwi u l-awtoritajiet nazzjonali kienu ġew imhegga sabiex jadottaw aġir mhux konformi mad-dritt tal-Unjoni minhabba incertezza oġġettiva u sinjifikattiva għal dak li jirrigwarda l-portata tad-dispożizzjonijiet tad-dritt tal-Unjoni, incertezza li għaliha kien eventwalment ikkontribwixxa l-aġir stess adottat minn Stati Membri oħra jew mill-Kummissjoni (sentenza tal-14 ta' Marzu 2019, Skanska Industrial Solutions *et*, C-724/17, EU:C:2019:204, punt 57 kif ukoll il-ġurisprudenza ċċitata).
- 57 F'dan il-każ, għandu jiġi kkonstatat li r-Repubblika Federali tal-Ġermanja ma pproduċietx provi ta' natura li jissodisfaw il-kriterju dwar il-*bona fide* tal-persuni kkonċernati.
- 58 B'mod partikolari, bħalma rrileva l-Avukat Ġenerali fil-punti 99 u 100 tal-konklużjonijiet tiegħu, ir-Repubblika Federali tal-Ġermanja ma esponietx ir-raġunijiet li għalihom l-opinjoni tal-Kummissjoni msemmija fil-punt 52 ta' din is-sentenza, li permezz tagħhom din l-istituzzjoni tat

opinjoni favorevoli għal sistemi ġodda ta' tariffi tat-triq li jinkludu spejjeż ta' infrastruttura marbuta mal-pulizija tat-traffiku, ikkontribwixxew sabiex jaffettwaw il-portata tal-Artikolu 7(9) tad-Direttiva 1999/62 emendata b'incertezza oġġettiva u sinjifikattiva.

- 59 Fil-fatt, ir-rata tat-tariffi tat-triq inkwistjoni fil-kawża prinċipali, dwar il-perijodu ta' bejn l-1 ta' Jannar 2010 u t-18 ta' Lulju 2011, kienet ikkalkolata abbażi tal-WKG 2007, li jirrigwarda perijodu ta' kalkolu bejn is-sena 2007 u s-sena 2012. Issa, għandu jiġi kkonstatat li l-imsemmija opinjonijiet tal-Kummissjoni seħħew wara dan il-perijodu ta' kalkolu, u ma setgħux, għaldaqstant, jittiehdu inkunsiderazzjoni għall-finijiet tad-determinazzjoni tar-rata tat-tariffi tat-triq inkwistjoni fil-kawża prinċipali.
- 60 F'dawn iċ-ċirkustanzi, ma hemmx lok li l-effetti tas-sentenza odjerna jiġu limitati *ratione temporis*.

Fuq l-ispejjeż

- 61 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

- 1) L-Artikolu 7(9) tad-Direttiva 1999/62/KE tal-Parlament Ewropew u tal-Kunsill tas-17 ta' Ġunju 1999 dwar il-hlas li jrid isir minn vetturi ta' merkanzija tqila għall-użu ta' ċerti infrastrutturi, kif emendata bid-Direttiva 2006/38/KE tal-Parlament Ewropew u tal-Kunsill tas-17 ta' Mejju 2006, għandu jiġi interpretat fis-sens li l-ispejjeż marbuta mal-pulizija tat-traffiku ma jaqgħux taħt il-kunċett ta' "spejjeż ta' operat", fis-sens ta' din id-dispożizzjoni.
- 2) L-Artikolu 7(9) tad-Direttiva 1999/62, kif emendata bid-Direttiva 2006/38, għandu jiġi interpretat fis-sens li huwa jipprekludi li t-tariffi tat-triq medji ppeżati jaqbżu l-ispejjeż tal-infrastruttura tan-netwerk tal-infrastruttura kkonċernat bi 3.8 % jew b' 6 %, minhabba żbalji ta' kalkolu mhux negligibbli jew it-teħid inkunsiderazzjoni ta' spejjeż li ma jaqgħux taħt il-kunċett ta' "spejjeż ta' infrastruttura", fis-sens ta' din id-dispożizzjoni.
- 3) Individwu jista' jinvoka direttament quddiem il-qorti nazzjonali l-obbligu li jittiehdu inkunsiderazzjoni biss l-ispejjeż ta' infrastruttura msemmija fl-Artikolu 7(9) tad-Direttiva 1999/62, kif emendata bid-Direttiva 2006/38, impost minn din id-dispożizzjoni kif ukoll mill-Artikolu 7a(1) u (2) tagħha, kontra Stat Membru meta dan ma jkunx osserva dan l-obbligu jew ikun għamel traspożizzjoni skorretta tiegħu.
- 4) Id-Direttiva 1999/62, kif emendata bid-Direttiva 2006/38, moqrija fid-dawl tal-punt 138 tas-sentenza tas-26 ta' Settembru 2000, Il-Kummissjoni vs L-Awstrija (C-205/98, EU:C:2000:493), għandha tiġi interpretata fis-sens li hija tipprekludi li rata tat-tariffa tat-triq eċċessiva tkun iġġustifikata *a posteriori* minn kalkolu ġdid tal-ispejjeż ta' infrastruttura prodotta fil-kuntest ta' proċedura ġudizzjarja.

Firem